

IT-TLIETA

TAL-1 ĠIMGHA TAR-RANDAN

Salmidija tat-Tlieta tal-1 ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Kristu l-Mulej kien imġarrab u bata għalina: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Kristu l-Mulej kien imġarrab u bata għalina: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Kristu l-Mulej kien imġarrab u bata għalina: ejjew nadurawh.

Ejjew inqimuh u ninxteħtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Kristu l-Mulej kien imġarrab u bata għalina: ejjew nadurawh.

M'hux li kontu illum tisimgħu leħnu!
"La twebbsux qalbkom bħal f'Meriba,
bħal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Kristu l-Mulej kien imġarrab u bata għalina: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk ħlift fl-għadab tiegħi:
Ma jidħlux fil-mistrieħ tiegħi!"

Ant. Kristu l-Mulej kien imġarrab u bata għalina: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Kristu l-Mulej kien imġarrab u bata għalina: ejjew nadurawh.

UFFIĊĠU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Issa huwa ż-żmien it-tajjed,
li l-Mulej qiegħed jagħtina,
sabiex fih is-saħħa dgħajfa

ta' kull ruħ mill-ġdid titqawwa.

Dan hu l-jum tas-salvazzjoni,
mimli sebħ bid-dawl ta' Kristu;
fih innaddfu l-qalb mill-ħtija
bit-tagħkis, bit-talb u ndiema.

Żommna sħaħ, Mulej, sa l-aħħar
bit-taħriġ qaddis li bdejna,
biex fil-ġisem u fl-ispirtu
nithejjew għall-Għid ta' Sidna.

Lilek, Trinità hanina,
b'wiċċna fl-art ilkoll inqimu;
ġedded fina 'l qalbna niedma,
biex ngħannulek għanja ġdida. Ammen.

SALMODIJA

Ant. 1: Il-Mulej jagħmel haqq ġust lill-foqra.

Salm 9 B (10)

I

Għaliex, Mulej, int hekk imbiegħed? *
Għaliex tinħeba waqt il-bżonn?
Fi kburitu l-ħażin lill-fqir jaħqar, *
jaqbdu fin-nases li nasablu.
Il-ħażin jiftaħar bix-xewqat ta' qalbu, *
fir-regħba tiegħu jishet u jzeblaħ lill-Mulej.

Fi kburitu jkasbar lill-Mulej, u f'xejn ma jfittxu; *
u Alla ma jidħolx fi ħsibijietu.
Jirnexxi dejjem fi triqtu, †

xejn ma jilhquh il-ġudizzji tiegħek,
bl-għedewwa tiegħu jiddieħak.
Jgħid f'qalbu: "Ma niċċaqlaqx! *
Minn nisel għal nisel ebda ħsara ma tilhaqni!"

Saħta, qerq u dnewwa fuq fommu; *
għawġ u ħsara fuq ilsienu.
Wara l-ħitan tas-sejjeħ jissajja, †
fil-moħbi joqtol nies bla ħtija; *
għajnejh ifittxu lill-imsejken.
Jgħasses fil-moħbi bħal iljun fil-bejta; †
jgħasses biex lill-fqajjar jaħtaf; *
jaqbdu u jkaxkru fix-xibka.
Jitbaxxa, ma' l-art jinxtehet; *
l-imsejkna jaqgħu taħt il-qilla tiegħu.
Jgħid bejnu u bejn ruħu: "Alla nesa; *
ħeba wiċċu, ma jħarisx iżjed".
Glorja.

Ant. 1: Il-Mulej jagħmel ħaqq ġust lill-foqra.

Ant. 2: Ara, Mulej, l-għawġ u l-ħsara ta' l-imsejken.

II

Qum, Mulej! Erfa' idek, o Alla! *
La tinsihomx lill-imsejknin.
Għax għandu l-ħażin ikasbrek, o Alla, *
u jaħseb li int ma tfittxux?

Int tara, tabilħaqq, l-għawġ u l-ħsara, *
u taħseb biex f'idejk teħodhom.
F'idejk jintelaq l-imsejken; *
ta' l-iltim int sirt l-għajnuna.
Kisser int driegħ il-ħażin u l-midneb, *
ilħaqlu ħżunitu sakemm ma ssiblax iżjed.

Sultan hu l-Mulej għal dejjem ta' dejjem; *

inqerdu l-ġnus minn artu.
It-talba ta' l-imsejknin smajtha, Mulej; *
int taqtgħalhom ix-xewqa ta' qalbhom,
biex tagħti raġun lill-iltim u l-maħqur; *
u bniedem ta' l-art ma jbezzax aktar.
Glorja.

Ant. 2: Ara, Mulej, l-għawġ u l-ħsara ta' l-imsejken.

Ant. 3: Kliem il-Mulej kliem safi, fidda mġhoddija bin-nar.

Salm 11 (12)

Għajjnuna, Mulej, għax m'hawnx aktar twajbin; *
għabu s-sinciera minn fost il-bnedmin.
Wieħed lil ieħor bil-gideb ikellem; *
b'xufftejn qarrieqa, b'zewġt iqlub jitkellmu.

Jaqta' l-Mulej ix-xufftejn qarrieqa, *
kull ilsien li jitkellem bil-kburija,
dawk li jgħidu: "Saħhitna fi lsienna, *
kliem xufftejna magħna; min hu sidna?"
"Minħabba t-tgħakkis tal-fqajrin *
u l-krib ta' l-imsejknin,
jien issa se nqum," jgħid il-Mulej; *
"nqum biex neħilsu, kif hu jixtieq."
Kliem il-Mulej kliem safi, *
fidda mġhoddija min-nar,
seba' darbiet imsoffija mit-trab.

Int, Mulej, tiegħu ħsiebna, *
tharisna minn dan in-nisel għal dejjem.
Għax il-ħżiena ma' kullimkien juru ruħhom, *
aktar ma titgħolla d-dnewwa fost il-bnedmin.
Glorja.

Ant. 3: Kliem il-Mulej kliem safi, fidda mġhoddija bin-nar.

V/. Issa hu ż-żmien it-tajjeb.

R/. Issa hu jum is-salvazzjoni.

LEZZJONI 1

Qari mill-Ktieb tal-Ezodu

Eż 6:29-7:25

L-ewwel kastig ta' l-Egittu

Il-Mulej kien qal lil Mosè : “Jiena *Jahweh*: għid lill-Fargħun kull ma jiena se ngħidlek.” U Mosè wiegeb quddiem il-Mulej: “Hawn jiena, jiena m'għandix hila nitkellem, u kif jisma' minni l-Fargħun?”

U l-Mulej wiegeb lil Mosè: “Arani, jien nagħmlek qisek Alla għall-Fargħun: u Aron, huk, ikun il-profeta tiegħek. Int tghidlu kulma nwissik jien, u Aron, huk, ikellem lill-Fargħun biex jibgħat lil ulied Izrael minn artu. U jiena nwebbes qalb il-Fargħun u, għalkemm nagħmel kotra ta' sinjali u mirakli fl-art ta' l-Egittu, b'dankollu l-Fargħun ma jismax minnkom. U nmidd idejja fuq l-Egittu u noħroġ il-qtajja' tal-poplu tiegħi, 'l ulied Izrael, mill-art ta' l-Egittu b'kastigi ta' haqq mill-akbar. U l-Egizzjani mbagħad jagħrfu li jiena l-Mulej, meta nmidd idejja fuq l-Egittu, u noħroġ lil ulied Izrael minn go nofshom.”

Mosè u Aron hekk għamlu, kif ordnalhom il-Mulej. U Mosè kellu tmenin sena u Aron tlieta u tmenin meta kellmu lill-Fargħun.

U l-Mulej kellem lil Mosè u 'l Aron u qalilhom: ”Meta l-Fargħun ikellimkom u jgħidilkom: 'Aghmlu xi miraklu', inti għid lil Aron: 'Hu l-bastun tiegħek, u ixhtu fl-art quddiem il-Fargħun'. Dan isir serp.” U Mosè u Aron marru quddiem il-Fargħun u għamlu hekk kif ordnalhom il-Mulej: Aron xeħet il-bastun tiegħu quddiem il-Fargħun u quddiem il-qaddejja tiegħu, u sar serp. Imbagħad il-Fargħun sejjah l-għorrief u s-saħħara u għamlu hekk huma wkoll, is-saħħara bis-sħarijiet tagħhom: kull wieħed xeħet il-bastun tiegħu u saru sriep. Imma l-ħatar ta' Aron bala' l-bsaten tagħhom. Il-qalb tal-Fargħun twebbset, u ma semax minnhom, kif kien tkellem il-Mulej.

U l-Mulej qal lil Mosè: “Qalb il-Fargħun twebbset, u ma jridx jitlaq il-poplu. Mur għand il-Fargħun fil-għodu, hu u hierieg lejn ix-xmara, u oqgħod stennieh ħdejn ix-xatt biex tkellmu, u hu fidejk il-bastun li kien inbidel f'serp. U int għidlu: 'Il-Mulej, Alla tal-Għebrej, bagħatni għandek ngħidlek: Itlaq il-poplu tiegħi biex jagħtini qima fid-deżert, u inti s'issa ma smajtx sa issa. Dan jgħid il-Mulej: 'Arani se naħbat bil-bastun li għandi f'idi l-ilma tan-Nil u jsir demm, u jmut il-ħut li hemm fin-Nil, u n-Nil tinten u l-Egizzjani jiddardru jixorbu minnha.' ” U l-Mulej kellem lil Mosè: “Għid lil Aron: ”Hu l-bastun tiegħek u midd idejk fuq l-ilmijiet ta' l-Egittu, fuq ix-xmajjar tagħhom, fuq is-swieqi tagħhom, fuq l-għadajjar u l-għwiebi kollha ta' l-ilma tagħhom, u dawn

isiru demm. U jkun hemm id-demmm ma' l-art kollha ta' l-Egittu, sew fil-garar ta' l-għuda sew fil-garar tal-gebel.' ”

U għamli hekk Mosè u Aron, kif ordnalhom il-Mulej. Aron refa' idu u ħabat l-ilma tan-Nil quddiem il-Fargħun u l-qaddejja tiegħu. U l-ilma kollu li hemm fin-Nil sar demm. U l-ħut li hemm fix-xmara miet, u nitnet in-Nil u l-Egizzjani ma setgħux jixorbu mill-ilma tan-Nil. U kien hemm id-demmm ma' l-art kollha ta' l-Egittu; u s-saħħara Egizzjani għamli hekk ukoll bis-šarijiet tagħhom. U qalb il-Fargħun twebbset u ma tahomx widen, bħalma kien qalilhom il-Mulej. Il-Fargħun dar u reġa' lura f'daru, u anqas fuq dan ma qagħad jaħseb. U l-Egizzjani ħaffru madwar ix-xmara għall-ilma x'jixorbu, għaliex ma setgħux jixorbu mill-ilma tax-xmara. Għaddew sebat ijiem minn meta l-Mulej laqat ix-xmara.

RESPONSORJU ara Apok 16:4-5. 6. 7

R/. L-Anglu ferragħ il-bieqja tiegħu fuq ix-xmajjar, u dawn saru demm. U smajt Anglu jgħid: Ġust int, Mulej, u qaddis, għax għamilt haqq minn dawn: * Għax huma xerrdu demm il-qaddisin u l-profeti.

V/. U smajt Anglu ieħor minn ħdejn l-altar jgħid: Iva, Mulej, Alla li tista' kollox, veri u ġusti huma l-ġudizzji tiegħek. * Għax huma xerrdu demm il-qaddisin u l-profeti.

LEZZJONI II

Qari mit-Trattat fuq it-Talba ta' Sidna, ta' San Ċiprijani, isqof u martri

Min tana l-ħajja, għallimna wkoll nitolbu

It-twissijiet ta' l-Evangeli, ħuti għeżiež, mhumiex ħaġ'ohra ħlief tagħlim ta' Alla, huma s-sisien tat-tama li rridu nibnu, il-kolonna tal-fidi li rridu nsaħħu, l-għajxien tal-qalb li rridu nqawwu, it-tmun tal-vjagg li rridu naghmlu, l-għajnuna għas-salvazzjoni li rridu niksbu. Huma jagħtu l-għerf spiritwali lil dawk li jemmnu u jridu jitgħallmu f'din id-dinja, biex iwassluhom fis-saltna tas-sema.

Permezz tal-qaddejja tiegħu l-profeti Alla ried jgħidilna u jsemmgħalna bosta ħwejjeg. Izda wisq akbar huma l-ħwejjeg li qalilna Ibnu, meta Alla b'leħnu stess tana xhieda tad-diskors li kien qal permezz tal-profeti, mhux iżjed biex jordna lill-poplu tiegħu jhejjilu t-triq qabel ma jigi imma hu nnifsu ġie biex jifħilna u jurina t-triq, biex aħna, li konna għomja u bla ħsieb ta' xejn, nimplew bid-dawl tal-grazzja u naqbd u t-triq tal-ħajja wara l-mexxej tagħna l-Mulej.

Dan Alla, li sar bniedem, tana twissijiet u precetti ta' fejda kbira, biex bihom il-poplu jaħseb għas-salvazzjoni tiegħu. Fosthom qalilna kif għandna nitolbu, wissiena u wriena x'għandna nitolbu. Min tana l-ħajja għallimna wkoll nitolbu. Dan għamli b'dik l-istess tjeba li biha tana l-grazzja l-oħra li għoġbu jxerred fuqna, biex il-Missier jismagħna aktar malajr jekk induru lejħ bit-talba li għallimna Ibnu stess.

Hu kien digà ħabbrilna li kellha tiġi *siegħa meta dawk li tassew jaduraw jibdew jaduraw fl-ispirtu u l-verità*. U hu żamm kelmtu biex aħna, wara li hu jqaddisna u jimliena bl-ispirtu u l-verità, nibdew nagħmlu adorazzjoni vera u spiritwali skond dik l-għamla ta' talb li tana hu.

Għax liema talba tista' tkun iżjed spiritwali minn dik li tana min baġtilna l-Ispirtu s-Santu? Liema talba tista' tkun iżjed vera quddiem il-Missier minn dik li semmgħalna b'fommu stess Ibnu, li hu l-verità? Tant li, li jekk aħna nitolbu mod ieħor minn kif għallimna hu, ma nkunux biss bla moħħ iżda wkoll ħatja b'dik il-ħtija li sthaqqilna ċ-ċanfira tiegħu meta qal: *Intom twarrbu l-kmandament ta' Alla u tqiegħdu minflok t-tradizzjoni tagħkom*.

Mela, ħuti għeżiež, ejjew nitolbu kif għallimna Alla, ta' mgħallem tagħna li hu. Ħa tkun għal qalbna u midħla tagħna t-talba li nagħmlu lil Alla kif ordnalna hu, ħa titla' sa widnejħ it-talba ta' Kristu.

Fiha l-Missier jagħraf kliem Ibnu li kif jgħammar ġewwa qalbna hekk ukoll jinstema' f'lehinna. U billi hu l-avukat tagħna li jidħol għalina l-midinbin quddiem il-Missier, meta aħna l-ħatja nitolbuh il-maħfra ta' dñubietna nkunu ninqadew bil-kliem ta' l-istess avukat tagħna. Għax ladarba hu qalilna: *Kull ma titolbu lill-Missier f'ismi, hu jagħtihulkom*, kemm naqilgħu iżjed malajr mingħandu kulma nitolbuh f'isem Kristu jekk nitolbuhulu bit-talba ta' Ibnu stess?

RESPONSORJU Ġw 14:13; 16:24

R/. Sa issa ma tlabtu xejn f'ismi, * Itolbu u taqilgħu, biex il-ferħ tagħkom ikun shiħ.

V/. Jekk titolbu xi ħaġa f'ismi, jiena nagħmilha, biex il-Missier ikun igglorifikat f'Ibnu. * Itolbu u taqilgħu, biex il-ferħ tagħkom ikun shiħ.

TALBA

Hares, Mulej, lejn il-familja tiegħek, u aġmel li r-ruħ tagħna tithegġeġ bix-xewqa tiegħek, aħna u nitrażżnu u nżommu l-qjies fil-ħwejjegħ tal-ġisem. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu.

INNU

Xemx divina tal-ġustizzja,
inti w trodd jum ġdid fuq artna,
keċċi s-swied u d-dlam ta' moħħna,
reġġa' d-dawl għal ħidma xierqa.

Bħalma tajtna ż-żmien it-tajjeb,
imla wkoll bl-indiema 'l qalbna,
biex tjubitek lejġ iddawwar
lill-ħatjin li ħnientek tagħder.

Minnek nistennew il-grazzja
biex, b'taġħkis milqugħ minn rajna,
nifdu d-dejn li bih tgħabbejna
bil-waqgħat u l-ħażen taġħna.

Għaliex riesaq il-jum tiegħek
li fih int se ġġedded kollox,
u nixtiequ nħejju ruħna
għall-ferħ kbir tas-saltna tiegħek.

Lilek, Trinità ħanina,
b'wiċċna fl-art ilkoll inqimu;
ġġedded fina 'l qalbna niedma,
biex ngħannulek għanja ġdida. Ammen.

SALMODIJA

Ant. 1: Min għandu jdejh indaf u qalbu safja jitla' fuq l-għolja tal-Mulej.

Salm 23 (24)

Tal-Mulej hi l-art u kull ma fiha, *
id-dinja u kull ma jgħix fiha.
Għax hu fuq l-ibħra waqqafha, *
u fuq ix-xmajjar fis-sod qeghedha.

Min jista' jitla' fuq l-għolja tal-Mulej, *
min joqgħod fil-post imqaddes tiegħu?
Min għandu idejh indaf u qalbu safja, †
min ma jagħtix ruħu għall-frugħa, *
u anqas ma jahlef bil-qerq.
Dan ikollu barka mingħand il-Mulej, *
u l-ħlas li ħaqqu minn Alla, is-Salvatur tiegħu.
Dan hu n-nisel ta' dawġ li jfittxuh; *
li jfittxu 'l wiċċek, Alla ta' Ġakobb.

Intrefgħu, bibien, infethu, intom bibien ta' dejjem, *
ħalli jidħol is-Sultan tal-glorja!
Min hu dan is-Sultan tal-glorja? *
Hu l-Mulej setgħan u qawwi,
il-Mulej qawwi fit-taqbida.

Intrefgħu, bibien, infethu, intom bibien ta' dejjem, *
ħalli jidħol is-Sultan tal-glorja!
Min hu dan is-Sultan tal-glorja? *
Hu l-Mulej ta' l-eżerċi:
dan hu s-Sultan tal-glorja!
Glorja.

Ant. 1: Min għandu jdejh indaf u qalbu safja jitla' fuq l-għolja tal-Mulej.

Ant. 2: F'dak kollu li intom tagħmlu, għollu bit-tifhir lis-Sultan ta' dejjem.

Kantiku Tob 13:2-8

Mulej, int kbir minn dejjem, *
u għal dejjem ta' dejjem saltnatek.

Int issawwat u int issalva, †
tniżżel fl-imwiet u terġa ttella', *
u hadd minn taht idejk ma jista' jaħrab.

Sebbħu l-Mulej, ulied Izrael; *
faħħruh quddiem il-ġnus,
Hu xerridkom fost il-ġnus, li ma jagħrfuhx, *
u intom għidulhom bl-għegubijiet tiegħu;
għarrfuhom li hu Alla li jista' kollox, *
u ma hemmx alla ieħor hliefu.

Hu sawwatna minħabba htijietna, *
imma jsalvana għall-ħniena tiegħu.
Araw kull ma għamel magħna, *
u bil-biża' u t-treghid roddulu ħajr.
F'dak kollu li intom tagħmlu, *
għollu bit-tifhir is-Sultan ta' dejjem.

Jiena nfahħru f'art il-jasar tiegħi, *
għax wera l-kobor tiegħu quddiem ġens midneb.
Duru, midinbin, lejn Alla, *
u aghmlu s-sewwa quddiemu;
emmnu fih li jista' jhenn għalikom; *
jiena nnifsi fih insib l-hena tiegħi.

Bierku l-Mulej, intom il-magħżulin kollha tiegħu; *
agħmlulu festi ta ferħ, u agħtuh gloriya.
Glorja.

Ant. 2: F'dak kollu li intom tagħmlu, għollu bit-tifhir lis-Sultan ta' dejjem.

Ant. 3: In-nies sewwa jixirqilhom ifahħru lill-Mulej.

Salm 32 (33)

Għannu, ġusti, bil-ferħ lill-Mulej; *
jixirqilhom ifahħruh in-nies sewwa.
Fahħru l-Mulej bid-daqq taç-çetra; *
għannulu fuq l-arpa b'għaxar kordi.
Għannulu għanja ġdida; *

għajtu bil-ferħ, doqqulu bis-sengħa.

Għax sewwa hi l-kelma tal-Mulej, *
kollox bil-fedeltà huwa għamel.
Hu jhobb id-dritt u s-sewwa; *
bit-tjieba tal-Mulej mimlija l-art.
Bil-kelma tal-Mulej saru s-smewwiet, *
u b'nifs fommu t-tiżjin kollu tagħhom.
Bħal f'garra l-ilmijiet għabar, *
u l-ibħra kbar fi mħażen.

Ħa tibza' mill-Mulej l-art kollha; *
jitbeżza' minnu kull min jgħammar fid-dinja.
Għax hu tkellem, u hi saret; *
hu ordna, u hi twaqqfet.
Il-Mulej ixejjen il-fehmiet tal-ġnus, *
ifixkel il-ħsibijiet tal-popli.
Imma l-fehma tal-Mulej tibqa' għal dejjem, *
minn żmien għal żmien il-ħsibijiet ta' moħħu.
Hieni l-ġens li l-Mulej hu Alla tiegħu, *
il-poplu li hu għażel b'wirtu.
Mill-għoli tas-smewwiet iħares il-Mulej, *
u jara l-bnedmin kollha;
mill-post fejn jgħammar jistħarreg *
fuq dawk kollha li jgħixu fuq l-art.
Hu jsawwar il-qalb ta' kull wieħed, *
u jagħraf għemilhom kollu.

Ma jagħmel xejn is-sultan bl-eżerċtu tiegħu kollu, *
anqas ma jehliša l-gwerrier bil-ħila kollha tiegħu.
Xejn ma jiswa ż-żiemel għar-rebħa, *
b'saħħtu kollha 'l hadd ma jehles.
Araw, għajnejn il-Mulej fuq dawk li jibzġu minnu, *
fuq dawk li jittamaw fit-tjieba tiegħu,
biex jehilsilhom mill-mewt hajjithom, *
u jaħjihom fi żmien il-ġuħ.

Ruħna tixxennaq għall-Mulej; *
hu l-għajnuna u t-tarka tagħna.
Fih jinsab l-hena ta' qalbna, *

fl-isem qaddis tiegħu t-tama tagħna.
Ha tkun, Mulej, it-tjieba tiegħek fuqna, *
kif fik hi t-tama tagħna.
Glorja.

Ant. 3: In-nies sewwa jixirqilhom ifahħru lill-Mulej.

LEZZJONI QASIRA Goel 2:12-13

Ergħu duru lejja b'qalbkom kollha, bis-sawm, bil-biki u t-tnehid. Ċarrtu qlubkom, u mhux ilbieskom, u ergħu duru lejn il-Mulej Alla tagħkom, għax hu ħanin u jagħder, idum biex jinkorla, u kollu tjieba, u jisgħobbih għall-ħażen.

RESPONSORJU QASIR

R/. Alla jehlisni * Mix-xibka tan-nassab. Alla.

V/. Ibegħedni minn kull qerq. * Mix-xibka tan-nassab. Glorja. Alla.

Ant. tal-kantiku ta' Żakkarija:

Mulej, għallimna nitolbu, bħalma Ġwanni wkoll għallem lid-dixxipli tiegħu.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjaħ profeta ta' l-Għoli; *
għax tmur qabel il-Mulej biex tnejjilu triqatu,

biex tgħarraf lill-poplu tiegħu bis-salvazzjoni, *
bil-maħfra ta' dnu biethom,
ħierġa mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Mulej, għallimna nitolbu, bħalma Ġwanni wkoll għallem lid-dixxipli tiegħu.

PREĊI

Ikun imbierek Sidna Ġesù, li tana lilu nnifsu bħala l-hobż nieżel mis-sema.
Nerfgħu lejħ it-talb tagħna u ngħidulu:

Kristu, hobż u għajnuna spiritwali tagħna, kun il-qawwa tagħna.

Mulej, inti titmagħna bl-ikel ewkaristiku:

- aġtina sehem sħiħ mis-sagrificċju tal-Għid.

Għallimna ngħożzu l-kelma tiegħek b'qalb tajba u sinciera:

- għinna naghmlu l-frott tagħha billi nżommu sħiħ.

Impliena bil-ħeġġa biex inħabirku u nibnu id f'id miegħek ordni soċjali tajjeb:

- aġtina li b'din il-ħidma tagħna fil-Knisja nwasslu aħjar u ma' kullimkien l-aħbar sabiħa tal-paċi.

Aħna ħatja, Mulej, għax dnibna kontra tiegħek:

- aħfrilna ħżunitna u salvana bil-grazzja tiegħek.

Missierna

Talba

Hares, Mulej, lejn il-familja tiegħek, u aghmel li r-ruħ tagħna tithegġeg bix-xewqa tiegħek, aħna u nitrażżnu u nżommu l-qjies fil-ħwejjeġ tal-ġisem. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

IT-TALB TA' NOFS IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu.

Fid-Disgha ta' filghodu

INNU

Megħjunin bid-dawl tal-fidi,
qalbna sħiħa fuq it-tama,
u bil-grazzja ta' l-imħabba,
ngħannu l-gieħ u s-sebħ ta' Kristu.

Għaliex hu f' dis-siegħa ttiehed
bħal ħaruf għas-sagrificċju;
tghabba bis-salib, ħa jregġa'
lejh in-nagħga li ntilfitlu.

Issa, mifdijin u ħielsa,
nersqu lejħ sabiex, kif b'demmu
ħassar il-kundanna tagħna,
hekk mid-dnub iżommna mbiegħda.

Nitolbuh lil Kristu Sidna,
lill-Missier u lill-Ispirtu;
jisma' t-talba fqajra tagħna,
Alla, Trinità qawwija. Ammen.

Ant. Il-Mulej bagħtilna żmien tajjeb biex nindmu u nehilsu minn dnubietna, għas-salvazzjoni tagħna.

F'Nofsinhar

INNU

Kien bil-ġhatx bħalissa Kristu,
li f'dal ħin ukoll ġie msallab;
ġhat-talb tagħna, jaġhti lilna
l-ġhatx imbierek tal-ġustizzja.

Jalla nħossu l-ġuħ ġhal Sidna,
biex jitmagħna bih innifsu:
xewqat tajba fina jnissel,
u jħarisna minn kull ħażen.

Bħala don, l-Ispirtu s-Santu
jaġhti l-qawwa lit-talb tagħna,
ħalli nrażżnu l-ġibdiet koroh,
imma nħegġu 'l qalbna bierda.

Nitolbuh lil Kristu Sidna,
lill-Missier u lill-Ispirtu:
jisma' t-talba fqajra tagħna
Alla, Trinità qawwija. Ammen.

Ant. Daqs kemm jien ħaj, jġħid il-Mulej, jien ma rridx il-mewt tal-bniedem il-ħażin, imma aktar joġġobni li jerga' lura minn triqatu u jġħix.

Fit-Tlieta ta' wara nofsinhar

INNU

Ftit siġhat fadlilha, w taħrab
ma' l-oħrajn din il-ġurnata;
ejjew mela nsejġhu l-isem
ta' Ġesù w nitolbu maħfra.

Il-ħalliel, li stqarr ħtijietu,
qala' l-grazzja mingħand Kristu;
bit-tifhir u l-qima tagħna,
aħna wkoll insibu l-ħniena.

Is-salib lill-mewt ixejjen,
u mid-dlam għad-dawl johroġna;
huwa jneħhi l-għajb tal-ħażen,
biex tkun tididi r-ruħ bl-indafa.

Nitolbuh lil Kristu Sidna,
lill-Missier u lill-Ispirtu:
jisma' t-talba fqajra tagħna
Alla, Trinità qawwija. Ammen.

Ant. Ninqdedw bl-armi tajba tal-qawwa ta' Alla, u nerħu ruħna f'idejha b'sabar kbir.

Salm 118 (119): 1-8

I (Alef)

Henjin dawki li triqthom bla ħtija, *
li jimxu fil-liġi tal-Mulej.
Henjin dawki li jħarsu l-preċetti tiegħu, *
u li jfittxuh b'qalbhom kollha.

Huma ma jagħmlux ħażen, *
imma jimxu fit-triqat tal-Mulej.
Int tajt il-preċetti tiegħek, *
biex inħarsuhom bir-reqqa.
Ħa jzomm shiħ il-mixi tiegħi *
fil-ħarsien tal-kmandamenti tiegħek!
Mbagħad ma jkollix għax nistħi,
la naħseb fuq il-kmandamenti tiegħek kollha.

Mbagħad infahħrek b'qalb safja, *
Meta nitgħallem id-digrietu gusti tiegħek.
Irrid inħares il-kmandamenti tiegħek; *
la tħallinix għalkollox!
Glorja.

Salm 12 (13)

Mulej, għal dejjem se tinsieni? *
Kemmi se ddum taħbi wiċċek minni?

Kemm se ndum b'qalbi ttaqtaq, †
bl-imrar kuljum f'qalbi? *
Kemm se jdum jintrefa' l-għadu fuqi?

Hares u wegibni, Mulej, Alla tiegħi, *
agħti d-dawl lil għajnejja,
li ma naqax fir-raqda tal-mewt;
li ma jgħidx l-għadu tiegħi: "Għelibtu!", *
li ma jifirhux l-għedewwa għax jarawni nogħtor.

Imma jien fit-tjieba tiegħek nitma, †
tifraħ qalbi għall-għajjnuna tiegħek. *
Nghanni lill-Mulej għall-gid li għamilli.
Glorja.

Salm 13 (14)

Jgħid l-iblah f'qalbu: "M'hemmx Alla!" *
Thassru l-bnedmin,
Għamlu hwejjeg ta' min jistmellhom; *
m'hemm hadd li jagħmel is-sewwa.
Il-Mulej mis-sema jittawwal fuq il-bnedmin, *
biex jara jekk hemmx min hu għaqli,
min ifittex lil Alla.

Ilkoll intilfu, lkoll flimkien thazznu; *
hadd ma jagħmel is-sewwa, anqas biss wiehed.
Ma jintebhux dawk kollha li jagħmlu l-ħażen, *
dawk li qatt ma jsejju l-Mulej,
li jahtfu l-poplu tiegħi, *
kif wiehed jahtaf il-ħobż?

Biza' kbir waqa' fuqhom, *
għax Alla hu ma' nisel il-gust.
Intom tidhku bil-ħsieb ta' l-imsejken; *
imma l-Mulej hu l-kenn tiegħu.
Min igħib minn Sijon il-helsien ta' Izrael? *
Meta jerga' jqajjem il-Mulej il-poplu tiegħu,
jifraħ Ġakobb, jithenna Izrael.

Glorja.

Fid-Disgha ta' filghodu

Ant. Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

LEZZJONI QASIRA Ġoel 2:17

Bejn il-logġa u l-altar ħa jibku l-qassisin, qaddejja tal-Mulej! U ħa jgħidu: Ħenn għall-poplu tiegħek, Mulej, u la tħallix il-wirt tiegħek jaqa' għaž-żebliħ biex jiġi fi lsien il-ġnus!

V/. Oħloq fija qalb safja, o Alla.

R/. U spirtu qawwi ġedded fija.

F'Nofsinhar

Ant. Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

LEZZJONI QASIRA

Ġer 3:25b

Dnibna kontra l-Mulej Alla tagħna, aħna u missirijietna, minn żgħożitna sa llum, u ma tajniex widen għas-sejħa tal-Mulej Alla tagħna.

V/. Dawwar wiċċek minn ħtiji.

R/. Ħassar ħżuniti kollha.

Fit-Tlieta ta' wara nofsinhar

Ant. Ninqdew bl-armi tajba tal-qawwa ta' Alla, u nerħu ruħna f'idejħ b'sabar kbir.

LEZZJONI QASIRA Iż 58:1-2a

Għajjat kemm tiflaħ, u la tiskotx! Għolli leħnek bħal tromba! Dnubhom uri lill-poplu tiegħi, u ħtijiethom lil dar Ġakobb! Lili kuljum ifittxu, jixtiequ jagħrfu t-

triqat tiegħi, bħallikieku ġens li jagħmel is-sewwa u li ma halliex l-ordnijiet ġusti ta' Alla tiegħu.

V/. Is-sagrificċju tiegħi, o Alla, hu l-qalb niedma.

R/. Qalb maqsuma u sogħbiena ma twarrabhiex, o Alla.

Talba

Hares, Mulej, lejn il-familja tiegħek, u aghmel li r-ruħ tagħna tithegġeg bix-xewqa tiegħek, aħna u nitrazżnu u nżommu l-qjies fil-ħwejjeg tal-ġisem. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja eħlisni.

R/. Mulej, fittex ġħinni.

Glorja. Kif kien mill-bidu.

INNU

O Ġesù, bl-eżempju tiegħek
int qaddist is-sawm għalina;
u, biex nieħdu s-saħħa f'ruħna,
minna wkoll ridt sawm u ċaħda.

Ejja, mela, kun mal-Knisja,
li, f'riġlejn il-ħniena tiegħek,
f'dawn il-jiem titolbok niedma
maħfra w sliem għalina wliedha.

Tinżel fuqna l-grazzja tiegħek,
ħa tnaddafna mill-imġhoddi;

tkun it-tjieba tiegħek fuqna,
ħa tharisna minn kull waqgħa.

Hekk, f'dawn l-erbghin jum, li fihom
issejħilna lej kull sena,
nithejjew għall-ferħ u l-barka
tal-misteru ta' l-Għid tiegħek.

Lilek, Trinità ħanina,
b'wiċċna fl-art ilkoll inqimu;
għedded fina 'l qalbna niedma,
biex ngħannulek għanja għdida. Ammen.

SALMODIJA

Ant. 1: Il-Mulej sebbah lis-Sultan, il-Midluk tiegħu.

Salm 19 (20)

Jisimgħek il-Mulej fi żmien in-niket; *
iħarsek l-isem ta' Alla ta' Ġakobb!
Mit-tempju mqaddes tiegħu jibgħatlek l-għajnuna, *
u minn Sijon jagħtik is-saħħa.

Jiftakar fl-offerti tiegħek kollha, *
u jilqa' bil-qalb is-sagrifiċċju tiegħek.
Jagħtik dak li tixtieq qalbek, *
u jtemm ħsibijiet tiegħek kollha.
Naqbzu bil-ferħ għar-rebħa tiegħek, †
ngħollu l-bnadar f'isem Alla tagħna. *
Jagħtik il-Mulej kull ma titolbu!

Jien issa naf li l-Mulej *
irebbaħ lis-sultan, il-midluk tiegħu,
u jwiegħbu mis-sema mqaddes tiegħu *
bir-rebħa qawwija tal-leminija tiegħu.

Xi wħud fil-karrijiet, oħrajn fiż-żwiemel, *

imma aħna f'isem il-Mulej Alla l-qawwa tagħna.
Huma jixxenglu u jaqgħu; *
imma aħna b'saħħitna, weqfin fuq riglejna.

Mulej, salva s-sultan; *
wegibna meta nsejjhulek.
Glorja lill-Missier, u lill-Iben, *
u lill-Ispirtu s-Santu.
Kif kien mill-bidu, issa u dejjem, *
u jibqa' għal dejjem ta' dejjem. Ammen.

Ant. 1: Il-Mulej sebbah lis-Sultan, il-Midluk tiegħu.

Ant. 2: Nghannu u nfahħru s-saħħa tiegħek, Mulej.

Salm 20 (21):2-8, 14

Mulej, bil-qawwa tiegħek jifrah is-sultan; *
kemm jithenna bir-rebħa tiegħek!
Ix-xewqa ta' qalbu int qtajthielu, *
ma ċhadtlux it-talba ta' fommu.
Għax inti lqajtu bil-barka u r-rizq, *
kuruna ta' deheb fin qegħedtlu fuq rasu.
Il-ħajja talbek, u int tajthielu, *
għomor twil minn żmien għal żmien.

Kbir hu sebħu bir-rebħa li tajtu; *
għieħ u għmiel int tqiegħed fuqu.
Lilu tagħti barkiet għal dejjem, *
tferrħu u thennih bis-sebħ ta' wiċċek.
Għalhekk is-sultan fil-Mulej jittama, *
għall-ħniena ta' l-Għoli qatt ma jitharrek.

Tkabbar, Mulej, bil-qawwa tiegħek! *
Ha nghannu u nfahħru s-saħħa tiegħek.
Glorja.

Ant. 2: Nghannu u nfahħru s-saħħa tiegħek, Mulej.

Ant. 3: Mulej, għamiltna għal Alla tagħna saltna u qassisin.

Kantiku (Apok 4:11; 5:9-10, 12)

Mulej Alla tagħna, jisthoqqlok tircievi *

l-glorja, l-gieħ u l-qawwa,
għax int hlaqt il-hlejjaq kollha; *
ir-rieda tiegħek kienu u nħalqu.

Int jisthoqqlok tieħu l-ktieb *

u tikser is-sigilli tiegħu,
għax int qatluk, u b'demmek ksibt għal Alla *
bnedmin minn kull tribù u lsien,
minn kull poplu u ġens,
u għamilthom għal Alla tagħna Saltna u Qassisin *
li għad isaltnu fuq l-art.

Il-Ħaruf li kien maqtul jisthoqqli jircievi †

l-qawwa, l-għana, l-għerf u s-saħħa, *
l-gieħ u l-glorja u t-tifhir."

Glorja.

Ant. 3: Mulej, għamiltna għal Alla tagħna saltna u qassisin.

LEZZJONI QASIRA

Ġak 2:14. 17. 18b

X'jiswa', ħuti, li wiehed jgħid li għandu l-fidi, jekk ma jurihiex fl-għemil tiegħu? Jaqaw tista' ssalvah fidi bħal din? Il-fidi, jekk ma jkollhiex l-għemil, hi mejta fiha nfisha. Urini l-fidi tiegħek mingħajr l-għemil, u jiena l-fidi tiegħi nurihielek mill-għemil tiegħi.

RESPONSORJU QASIR

R/. Jien għedt lil Alla: Ħenn għalija, Mulej. Jien.

V/. Salvani, għax dnibt kontra tiegħek. * Ħenn għalija, Mulej. Glorja. Jien.

Ant. tal-kantiku ta' Marija:

Int, meta titlob, idhol fil-kamra tiegħek ta' ġewwa, aghlaq il-bieb warajk, u itlob lil Missierek.

Ruħi tfahħar il-kobor tal-Mulej, *

u l-ispirtu tiegħi jifraħ f' Alla s-Salvatur tiegħi,
ghax hu xehet ghajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjahli hienja.

Għax is-Setghani għamel miegħi hwejjeg kbar; *
qaddis hu l-isem tiegħu.
Il-ħniena tiegħu tinfirex f'kull żmien *
fuq dawk li jibzghu minnu.

Hu wera l-qawwa ta' driegħu, *
xerred lil dawk li huma mkabbra f'qalbhom.
Nizzel is-setghana minn fuq it-tron tagħhom, *
u għolla ċ-ċekknin.
Mela b'kull ġid lil min hu bil-ġuħ, *
u l-ghonja bagħathom 'il barra b'xejn.
Ha ħsieb Izrael, qaddej tiegħu, *
għax ftakar fil-ħniena tiegħu
- bħalma wiegħed lil missirijietna - *
b'riżq Abraham u nisl u għal dejjem.
Glorja.

Ant. tal-kantiku ta' Marija:

Int, meta titlob, idhol fil-kamra tiegħek ta' ġewwa, aghlaq il-bieb warajk, u
itlob lil Missierek.

PREĊI

Sidna Ġesù wissiena biex nishru u nitolbu, halli ma naqgħux fit-tigrib. Nitolbu,
mela, b'hegga kbira u ngħidu:

Agħtina widen, Mulej, u henn għalina.

Mulej Ġesù, int wegħedtna li tkun fostna meta nkunu miġbura f'ismek fit-talb:

- aghmel li nitolbu dejjem miegħek lill-Missier fl-Ispirtu s-Santu.

Għarus divin, naddaf lill-Knisja għażiża tiegħek minn kull tebgħa:

- wettaqha fit-tama u mexxiha bil-qawwa ta' l-Ispirtu s-Santu.

Int, li tħobb lill-bnedmin, aghmel li naħsbu b'herqa kbira fil-proxxmu tagħna, kif
ikkmandajt lil kull wiegħed minna:

- agħtina li, permezz ta' din l-imħabba tagħna, kulhadd isehhlu jara ċar id-dawl tas-
salvazzjoni tiegħek.

Sultan tas-sliem, xerred bil-qawwa s-sliem tiegħek fid-dinja:
- ha tinħass dejjem iżjed kullimkien il-preżenza tiegħek bħala salvatur.
Iftaħ il-bieb tal-ħajja ta' dejjem lil ħutna l-mejtin kollha:
- ilqagħhom fil-glorja, fejn ma hemmx iżjed taħsir.

Missierna

Talba

Hares, Mulej, lejn il-familja tiegħek, u aghmel li r-ruħ tagħna tithegġeg bix-xewqa tiegħek, aħna u nitrażżnu u nżommu l-qjies fil-ħwejjeg tal-ġisem. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

TALBA TA' GHELUQ IL-JUM IT-TLIETA

V. O Alla, ejja eħlisni.
R. Mulej, fittex għinni.
Glorja. Kif kien mill-bidu.

Fi żmien ir-Randan ma jingħadx Hallelujah.
*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
celebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

1.. *Issir l-istedina għall-penitenza.*

Huti, ejjew nagħharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt ħafna bil-ħsieb,
bil-kliem, bl-egħmil u billi ħallejt dmirijiet:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.
Għalhekk nitlob lill-imqaddsa Marija dejjem Vergni,
lill-Angli u l-Qaddisin kollha,
u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,
jaħfrilna dnubietna, u jwassalna għall-ħajja ta' dejjem.
R/. Ammen.

Jew

II. Issir l-istedina għall-penitenza.

Ħuti, ejjew nagħharfu ħtijietna.

Isir ftiit tas-skiat. Imbagħad jingħad:

V. Ħenn għalina, Mulej
R. Għax dnibna kontra tiegħek.
V. Uri lilna, Mulej, it-tjieba tiegħek.
R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,
jaħfrilna dnubietna, u jwassalna għall-ħajja ta' dejjem.
R. Ammen.

Jew

III. Issir l-istedina għall-penitenza.

Ħuti, ejjew nagħharfu ħtijietna.

Isir ftiit tas-skiat. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qiegħed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,
jaħfrilna dnubietna, u jwassalna għall-ħajja ta' dejjem.
R. Ammen.

INNU

Wara dan il-jum li tajtna,
nitlobuk, hallieq ta' kollox,
biex fit-tjieba kbira tiegħek
tghasses fuqna u tieqaf magħna.

Fik u bik jistrieħu qlubna,
jibqgħu jhossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'sahħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. Ammen.

SALMODIJA

Barra Ż.GH.:

Ant. La taħbix wiċċek minni, għax fik jien nittama.

Ż.GH.:

Ant. Hallelujah, hallelujah, hallelujah.

Salm 142 (143): 1-11

Talba fid-dwejjaq

Il-bniedem ma jkunx iġġustifikat bl-opri tal-liġi, imma bil-fidi f'Ġesù Kristu (Gal 2:16)

Mulej, isma' t-talba tiegħi, †
agħtini widen, nitlobok bil-ħniena;
wegibni minħabba l-fedeltà u l-ġustizzja tiegħek.

Tressaqx għall-ħaqq lill-qaddej tiegħek, *
għax ebda bniedem ma hu gust quddiemek.

Għax l-għadu għamel għalija, *
ma' l-art tefagħni taħt riġlejh;
fid-dlam xeħetni ngħammar, *
bħal min imut għal dejjem.

Ruħi tinfena minn ġewwa, *
qalbi titniehed ġewwa fija.
Niftakar fiż-żmien l-imghoddi, †
naħseb f'kull ma int għamilt, *
għemil idejk dejjem fi ħsiebi.
Lejk immidd idejja, *
ruħi bħal art bil-għatx tixtieqek.

Fittex wegibni, Mulej! *
Ruħi tinsab bla saħħa.
La taħbix wiċċek minni, *
li ma nkunx bħal min nieżel għall-qabar.
Fakkarni mas-sebħ fi tjubitek, *
għax fik jien nittama.
Għarrafni t-triq li minnha għandi ngħaddi, *
għax lejck jien nerfa' ruħi.

Eħlisni mill-għedewwa, Mulej, *
għax inti l-kenn tiegħi.
Għallimni nagħmel ir-rieda tiegħek,
għax int Alla tiegħi. *
L-ispirtu tajjeb tiegħek imexxini fuq art watja.

F'għieħ ismek, Mulej, aġhtini l-ħajja, *
oħroġni mill-għawġ minħabba l-gustizzja tiegħek.
Glorja.

Barra Z.GĦ.:

Ant. La taħbix wiċċek minni, għax fik jien nittama.

Z.GĦ:

Ant. Hallelujah, hallelujah, hallelujah.

LEZZJONI QASIRA 1 Piet 5:8-9

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisni, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jinghad:

Ant. Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Għid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. **Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

KANTIKU EVANGELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' tħalli l-qaddej tiegħek *

imur fis-sliem, skond kelmttek;

għaliex għajnejja raw *

is-salvazzjoni tiegħek,

li int ħejjejt *

għall-popli kollha:

dawl biex idawwal il-ġnus, *

u glorja tal-poplu tiegħek Israel.

Glorja.

Ant. **Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

Talba

Fit-tjieba tieghek, Mulej, dawwal dan il-lejl li ġej fuqna, u aghmel li ahna, qaddejja tieghek, nistrieħu fis-sliem, biex f'ismek ghada nqumu ferhana mas-sebh ta' jum gdid. Bi Kristu Sidna. **R. Ammen.**

Wara t-talba tinghad il-barka:

Il-Mulej li jista' kollox jaghtina lejl kwiet u tmiem tajjed.

R. Ammen.

Fl-ahharnett, minghajr versett u talba, tinghad wahda mill-antifoni tal-Madonna.

Omm helwa ta' Kristu l-Feddej,
int bieb illi jaghti ghas-sema,
int kewkba tal-baħar, Marija!
Harisna mill-waqgħa, kun magħna,
ghajnuna tal-poplu l-maħtur,
li b'ghageb nissilt 'il min halqek
fis-siegħa li lqajt it-tislina
li tak Gabrijel, u bqajt xebba,
kif qabel, hekk wara t-tnissil.
Henn, Omm, għal uliedek midinba.

jew

Is-sliem, o Sultana
tas-sema, Sidt l-angli;
int l-għerq u l-bieb safi
mnejn ġie dawl id-dinja.
O Vergni glorjuza,
ta' ġmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
ħajja, hlewwa u tama tagħna, sliem għalik.
Lilek ingħajjtu,
għaliex ahna tturufnati, ulied Eva.

Lilek nitniehdu, aħna li nibku u nolfqu
f'dan il-wied ta' dmugh.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-guf tiegħek.
O Hanina, o pija, o helwa Vergni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtigijietna,
u eħlisna dejjem minn kull tigrib,
o Vergni glorjuża u mbierka.